

A woman with long brown hair, wearing a pink cable-knit sweater and a pink floral headband, stands in a birch forest. She is looking down and slightly to her left. The background features several tall, thin birch trees with white bark and bare branches against a clear blue sky. The foreground is filled with out-of-focus green grass.

Күңелемнен
илэс-милэс чагы...

Дилбәр Исраева

Дильбар Илдаровна Исраева

Күңелемнең иләс-миләс чагы...

http://www.litres.ru/pages/biblio_book/?art=69317194

SelfPub; 2023

Аннотация

Элеге китап – Дилбәр Исраеваның беренче шигырьләр жыентыгы. Бу жыентыкта авторның 2014 елдан 2023 елга тиклем язылган шигырьләре тупланган. Аларда яшь шагыйрәнең туган якка, яқыннарына, тормышка булган мэхэббәте, уй кичерешләре, борчулары чагыла. Бу шигырьләр шигъри жанлы булган беркемне дә битараф калдырмый: алар уйландыра, сокландыра, сагышландыра. Авторның кабатланмас ижаты сезнең дә күңелләрегезгә хуш килер дип ышанабыз.

Содержание

Автор сүзе	5
Мин бәхетле!	7
Күңел көче	11
Атлыйм шәһәр урамнары буйлап...	14
Әле генә язга кәргән идек...	16
Айга карап уйланулар	22
Кадерен белик	26
Нидер житми	28
Без бит яшьләр	32
Ятимнәр	35
Ялгышулар	37
Бу дөньяда барсы да бар	40
Дүртгюллыклар	42
Күңелемнең иләс-миләс килгән,	45
Минем күңел	48
Мин Жир кызы	51
Яратам тормышны!	54
Монда минем якын кешеләрем,	57
Чургылдым	58
Әти-әниемә	62
Энже тугыз белән!	64
Тормыш иптәшемә	68
Әтиемә	74

Сендемә	77
Нәнәемә	79
Зүрнәемә	81
Балаларым	84
ЧЫН МӘХӘББӘТ ШУШЫ БУЛАДЫР УЛ...	87
Мин гашыйк	87
Син карасаң минем күзләремә...	89
Бәхет парлы булуда	91
Яшьлек язым	93
Син генә бул янымда	95
Сагыш	97
Өлешемә тигән бәхетем	100
ЕЛМАЕП АЛЫЙК ӘЛЕ))	104
Шундый мәхәббәт	108
БӘЙРӘМ БЕЛӘН!	110
УЙЛАР, УЙЛАР...	119
Аңламыйм	119
Арыдым тыюлардан	122
Утызга житеп киләм	125
Куркыныч төш	129

Дильбар Исраева Күңелемнең иләс- миләс чагы...

Автор сүзе

Сәлам, дусларым. Мин, Дилбәр Исраева, сезгә үземнен ижат жимешемне – беренче шигырьләр жыентыгымны тәкъдим итәм. Әйдәгез, башта танышып үтик.

Мин 1993 елның 9 апрелендә Башкортостанның Тәтешле районы Чургылды авылында туганмын. Этием – Илдар, энием – Рәйфәнә, һөнәрләре буенча икесе дә укытучылар. Сеңлем Алия белән матур, тату гаиләдә үстек. Мәктәптән соң Башкорт дәүләт университетының Нефтекамда филиалында икътисадчы һөнәрен үзләштердем. Аннары 2 ел Ижау шәһәрендә банкта эшләдем. Ижатымның чәчкә аткан вакыты да нәкъ шул елларга туры килә. Аңа тиклем дә берәз шигырьләр яза идем, әмма аларны кешеләргә күрсәтергә ояла идем. Ә инде 2017 елны Ижаудагы "Татар кызы" конкурсында катнашканда, үземнен ижат жимешләремне социаль челтәрләрдә куя башладым. Икетуган апам Эльмира Нигмәтжанның киңәшләре, интернеттагы дусларымның уңай комментарийлары, шигырьләремнең Удмуртия-

нең Яңарыш газетасында басыла башлавы -болар миңа канат куйды, яңадан ижат итэргә илһам бирде. Шул ук елларда шигырьләрем жыр буларак та яңгырады.

2018 елда кияүгә чыктым, Нефтекама шәһәренә күченеп кайттым. 2019 елны игезәк балаларыбыз туды. Хәзерге көндә тормыш иптәшем Илнур белән 3 бала тәрбиялибез: игезәкләр Арыслан, Нәргизә, һәм кечкенә улыбыз Чингиз. Кияүгә чыгып балалар тапкач, ижатым да яңа борылыш алды дип саныйм, хәзер шигырьләр сирәгрәк туса да, алар элеккеге кебек самими түгел, тирәнрәк мәгънәле, минемчә.

Бу жыентыкта сезгә 2014 елдан алып, бүгенге көнгәчә язылган шигырьләремне тәкъдим итәм. Аларда минем яшәешем, уй кичерешләрем, борчуларым. Күңел түремнән ургылып чыккан ижат жимешләрем сезне дә уйландырыр, күнелегезгә дәрт өстәр, яшәү көче бирер дигән өметтә калам.

Мин бэхетле!

Мин бэхетле! Бу турыда

Оран салам бар дөньяга!

Тормышымны башладым мин

Яңа биттән, өр-яңадан!

Елмаясым килә минем,

Килә айларга житәсем,

Дөньядагы бар кешене

Килә бэхетле итәсем!

Кайвакыт шушы бэхеттән

Хэтта елыйсым килә.

Бэхетемне көйгә салып

Жырлар жырлыйсым килә.

Ә нәрсә ул бәхет? – диеп,

Сорарсыз сез бәлки миннән.

Бәхет – ул бит шундый гади)

Бәхет – яшәү шушы жирдә!

Сәламәтлек – ул зур бәхет,

Бәхет – тыныч кунелең.

Таңның атуын күрүең

Үзе бәхет түгелме?

Бәхет – синең якыннарың

Булсалар янәшәндә,

Бәхет – канәгать булуың

Хезмәт түккән эшендә.

Бәхетлемен – бу тормышта

Яшәвемнән тәм табам.

Теләгем – бу бәхетемнән

Аермасын бер Аллам!

2016 ел.

Татар кызы

Мин татар дип горур әйтә алам:

Сойләшәмен татар телендә.

Татар әкиятләрен тыңлап үстем

Тумасам да татар илендә.

Нечкә күңелемә сеңеп калган

Этиемнең гармун моңнары.

Шул моңнарға кушылып әниемнең

Искә тошә матур жырлары.

Мин татармын! Татар кызы үзем.

Татарлыгым белән мактанам!

Әле дә ярый татар кызы булып

Туганмын дип ихлас шатланам!

Үз халкымнын гади бер кызы мин

Татар кызы үзем, татармын!

Милләтебез белән горурланып

Бу хисләрне мәңге саклармын!

2017 ел.

Күңел көче

Һаваларда очкан кошлар кебек

Хис итәмен кайчак үземне.

Күпме уйлар, күпме хис күңелдә,

Шат елмаю бизи йөземне.

Илаһи көч чолгап ала мине,

Таулар күчерерлек көч сизәм!

Барысы да үзебезнең кулда,

Бар да яхшы булыр бик тиздән!

Һәр кешенең күпме изге эшләр

Аткарырлык күңел көче бар.

Әммә сәбәпләре дә юк түгел:

Кәефе юк, яки вакыты тар.

Шул сәбәпләр аркасында күпме

Эшләр ята башлап ташланган.

Беләм, сездә дә бар андый уйлар,

Күңел түрләрәндә сакланган.

Ә вакыт – ул аккан суга тиң бит,

Әйләнә дә яна көн туа.

Көңнәр арты айлар, айлар арты еллар...

Гомер көндәлегенә тула.

Әмма безнең гомер тик бер генә,

Мәңгелеккә килми бер кем дә.

Яхшы гамэлләрсез үтмәсен иде

Ходай безгә биргән бер көн дә.

2017 ел.

Атлым шәһәр урамнары буйлап...

Атлым шәһәр урамнары буйлап,

Күпме кеше килә каршыга.

Йөзләрендә житди, усал битлек,

Белмим, кая барсы ашыга?

Эй, чабабыз, әйтерсең лә гомер

Мәңгелеккә безгә бирелә...

Көннәр үтә, бер-берсенә ошап.

Гомер үтә – кайтмый кирегә.

Гомер үтә.

Нишләп үтә гомер?

Нинди максат белән яшибез?

Кадерен белеп калыйк димибез шул,

Вақыт житми, эш тә эш дибез.

Эш үлгәч тә торып кала диләр,

Ни язгандыр безнең гомергә?

Үкенмәслек итеп, кадерен белеп

Яшәп булса иде бу жирдә!

2017 ел.

Әле генә язга кергән идек...

Әле генә язга кергән идек

Шул арада инде көз житкән...

Әле генә сабый бала идек,

Инде акыл кергән, буй житкән...

Әле генә көтә идек сыман

Тизрәк үсеп, зурлар булганны...

Инде зурбыз. Әмма балачакның

Хыяллары кабул булганмы?

Йөгәрәбез, ашыгабыз һәрчак

Без бит, дибез, дөнья куабыз.

Куып житте микән берәр адәм?

Йөгөрергәме без туабыз?

Әх, бер туктап, азрак ял итергә,

Якыннарга әйтеп жылы сүз,

Күңел кушкан теләкләрне үтәп...

Әлегә юк... Тагын берәз түз...

18.09.18

Чынга ашса иде хыяллар...

Килер вакыт, дибез. Хыялларны

Ашырырга әле иртәрәк.

Кабул булыр әле теләгебез

Бәлки соңрак, бәлки иртәгә.

Уйланабыз: гомер әле озын

Әле алда көтә бик күп еллар.

Үтелмәгән әле бик күп юллар,

Жырланмаган әле бик күп жырлар...

Вақыт килми, ул бары тик уза

Гомер көннән көнгә кыскара.

Хыялларны киләчәккә саклап

Тормышыбыз жайлап узып бара.

Кемдер бик яшь кенә булса да

Инде арабыздан китеп барган.

Аның да бит күпме хыяллары,

Максатлары чынга ашмый калган.

Гомер – мизгел. Бу мизгелдә безгә

Кирәк, бәлки, берәз ашыгырга?

Житсә иде шушы гомеребез

Хыялларны чынга ашырырга.

2017 ел.

Юллар

Кайда гына илтми юллар безне,

Тоташтыра ерак араны.

Адаштырмасын тик барыр юлда

Табигатьнең давыл, бураны.

Юллар, юллар... Тасма кебек алар

Офыкларга барып тоташа.

Шул юллардан барып илдән илгә

Кеше белән кеше очраша.

Юллар... Уйландыра, моңландыра...

Фикер очын табу икеле.

Юлның да бит очы-кырые юк

Нәкъ энә шул уйлар шикелле.

Гомер дә бит тоташ бер юл кебек

Сикәлтәле, озын, бормалы.

Кайсы тарафларда йөрәсәм дә

Өзелмәсен барыр юлларым!

2018 ел.

Бәхет юлы

Бу тормышта һәркемнең дә

Язмышы үзгә икән.

Ул тормышның эчтәлеген

Язарга безгә икән.

Бары тик үзеңнән тора,

Бәхетен үз кулыңда.

Аны тапканчы ерасы

Киртэләрне юлыңда.

Жинел түгел бәхет юлы,

Үтәм димә бер көндә.

Сиңа бәхет өеп бирми

Бу тормышта бер кем дә.

3.06.17

Айга карап уйланулар

Күк йөзөндә йөзгән ялгыз аем

Тәрәзәдән карый үрелеп.

Мин дә бүген синең кебек ялгыз,

Ялгызлыктан өши күңелем.

Карыйм сиңа, ялгыз булсаң да син

Болыт ерып төнне яктыртасың.

Әллә якты нурларыңны сибеп,

Адашканнымы син кайгыртасың?

... тормышта да төрле хәлләр була,

Кичә ялгыз, бүген парлы син.

Боекма син, кешем, айдай бар дөньяга

Күңелеңнән якты нурлар сип!

Сип нурларың, адашканга юлда,

Караңгыда йөрөп аргандыр.

Аның да бит күңеле түрендә

Өмет чаткылары калгандыр.

Моңсуларга син елмаеп кара,

Сагышлары берәз таралсын.

Шулчак син дә узеңнең дөньяда

Ялгыз түгеленне аңларсың.

...төнге күктә якты нурлар сибеп

Ай елмая, кысып күзләрен.

Кай арада йолдыз сырып алган,

Болытның юк хэтта эзләре...

2016 ел.

Үзем белән үзем сөйләшәм

Бар да үтә, бар да вакытлы дип

Юатамын кайчак үземне.

Жимерелсә әгәр планнарым,

Санга сукмасалар сүземне.

Бар да үтә, бу бит бары бер көн

Син көткәнчә барып чыкмады,

Ни булса да, барсы яхшыга дип

Юатамын күңел сыкравын.

Әллә Ходай үзе рөхсәт итми,

Бәлки ясыйдыр ул ишарә?

Барыбыз да Ходай кулында бит

Ясама үзеннән бичара.

Кыенлыклар кемдә булмый дисең,

Бер син генә түгел дөньяда.

Көч-дәрт туплап башлап кара әле

Шушы ниятеңне яңадан.

18.02.17

Кадерен белик

Без исән бит әле, яшәгәндә

Һәр минутның кадерен белеп яшик,

Яныбызда булган якыннарға

Шат елмаеп, матур сүзләр дәшик.

Авырлыклар булса, артта калсын

Алда көтсен бары яхшысы.

Көч-дәрт бирсен якын кешеләргә

Күңел учагының яктысы.

Бары Ходай белә кемнең бу дөнъяга

Кайчан килеп, кайчан китәсен

Шуның өчен сөнөп каршы алыяк

Һәрбер аткан таңның иртәсен.

6.04.17

Нидер житми

Миңа тагын азрак нидер житми,

Бер карасаң, бар да бар кебек

Тамагым тук, өстем бөтен, ләкин

Әллә нидән сыкрый бу күңел.

Сәламәтлек житә, Ходаема

Ансы өчен укыйм гел рәхмәт,

Зарланырга сәбәп юк та кебек,

Бар да кебек, тоймыйм мин рәхәт.

Күңел һаман сыкрый, ярсый-ярсый

Нидер тәлап итә, таптыра.

Әллә тормыш юлым дәрәс түгел?

Минем башта туа мең сорау.

Гел шатлыктан гына торган тормыш

Булса да дөнъяда, сирәктер.

Рәхәтлекнең тәмен белер өчен

Авыр минутлар да кирәктер.

2.03.17

Вакыт

Туган якка, якыннарым белән

Күрешергә кайттым кунакка,

Әле генә кайткан идем кебек

Булмый ләкин калып озакка.

Әх, тагын бер сәгать торсам әгәр

Күңел булыр төсле, туярмын.

Авылымның, өйнең һәр почмагын

Күңелемә салып куярмын...

Юк шул, вакыт житми, ашыгабыз,

Кузгалырга кирәк – эш көтә.

(Әйтерсең лә берәр кайчан ул эш

Азая, я бөтенләй бетә.)

Кеше бу дөньяда яшәгәндә

Һәрчак нидер житми, нидер көтә.

Туган якка кайту, хезмәт хакын,

Бәлки югарырак үрләү эштә...

Балаларның үсүләрен көтә

Ә аннары тормыш коруларын...

Ялгыз ана көтә баларның

Хет бер тапкыр кайтып урауларын...

Шулай яшәү тормыш кануныдыр

Гел бер төрле булмый безнең гомер.

Бөтен нәрсә житсә, туйсак әгәр

Бу гомернең ахыры житүедер...

2.12.18

Без бит яшьләр

Без бит яшьләр дибез, имеш,

Яшьлек кадерен беләбез.

Әти-әни тапкан белән

Яшәп күңел күрәбез.

Барыннан да ләззәт алып

Калырга тырышабыз.

Тормыш әле озын булыр

Күрмәбез кайгы-сагыш...

Кайвакытта эш итәбез

Уйламый алдын-артын.

Әмма барсы өчен жирдә

Түлэргэ кирэк хакын.

Хэзер яшьлэрнең күбесе

Эчә, тарта, сүгенә.

Читгән карасаң бу кыланыш

Бигрәк ямьсез күренә.

Начар гадәтләрәң сине

Бизи дип уйлыйсыңмы?

Эти-эни ни әйтер дип

Бер уйлап куймыйсыңмы?

Эти-эни баласына

Була йомшак күңелле.

Алар аңлар, ә үз балаң

Үзеңне кичерерме?

Киләчәктә бар синең дә

Ата, ана буласың.

Үз эти-әниләреннән

Балалар оялмасын.

Онытмасак иде шуны

Яшьлек – бер генә вакыт.

Милләтебез горурлығы

Булсак иде һәрвакыт.

2017 ел.

Ятимнэр

Балалар йортында сабыйлар

Күңелен юатыр я, кемнэр?

Кызганыч, эмма бик күплэре

Этиле-эниле ятимнэр.

"Безгэ бит яктырта бер кояш

Бер үк ай елмая төннэрен.

Эйт эле, нигэ соң һаман да

Энием, юк сине күргәнем?

Бер жирдән без атлап йөрибез,

Ә бәлки кисешә юллар да?

Энием, борчымыймы сине -

Сабыең жиде ят кулларда?"

Кем тапкан – үстерсен дә шулар,

Газизләрдән газиз баласын.

Бәхетле булсын һәрбер бала,

Ятимлек ачысы калмасын.

7.01.19

Ялгышулар

Бар микән ул бу дөнъяда

Бик дәрес яшәүчеләр?

Һәрбер эшне вакытында,

Төп-төгәл эшләүчеләр?

Бер тапкыр да ялгышмыйча

Буламы тормыш көтеп?

Әллә инде өйрәнәсен

Бары күп юллар үтеп?

Дүрт аяклы атның да бит

Абынган чагы була.

Бик сабыр күк тоелса да,

Кайчакта китэ дулап.

Эмма ялгышларсыз яшәп

Тормыш алга бармый ла.

Сабыйлар да, егылмыйча,

Тәпи китэ алмыйлар.

Ялгышлар юк, бу бит бары

Кабатланмас тәжрибә.

Тормыш биргән дәресләрдән

Качып котылам димә!

Яна үрләр яулым дисән,

Булмый һич тә хатасыз.

Хата ясамыйча гына

Гомер итү – файдасыз.

2020 ел.

Бу дөнъяда барсы да бар

Бу дөнъяда барсы да бар:

Агы да, карасы да.

Йөрәкләрдә бар жылылык,

Бар анда ярасы да.

Бер карасаң, дөнъя бик киң,

Бер карасаң, тар сыман.

Кешеләрнең яхшысы бар,

Яманы да бар сыман.

Игътибар нигә юнәлсә -

Без шуларны күрәбез.

Дөнъяны һәркем үзенчә

Матур итеп үрәбез.

Күңеле изге булган кеше

Яхшыны күрә белә.

Ә начарлык уйлаганы

Барыннан явыз көлә.

Бу дөньяда бар нәрсәне

Ничек бар, шулай итеп

Кабул итергә өйрәнсәк,

Күңелләр булмас китек.

2020 ел.

Дүртъюллыклар

Караңгылык, сүнгән утлар,

Төнге жиле салкын хәтәр.

Бу дөньяда калган төсле

Ай, йолдызлар, мин һәм шәһәр...

Һәркемнең дә күңел төпкелендә

Үзе генә белгән сагыш бар.

Ул сагышны жиңеп чыга алсак

Матур булыр иде язмышлар.

Тормышның рәхәтен, яшәүнең ләззәтен,

Тоям туган якта.

Кадерләрен белик, матурлыгын күрик

үзебез яшь чакта.

Уйласыннар, әйдә, тиле диеп

Уйласыннар эле бүтәннәр.

Әмма алар түгел минем юлдан

Минем тормыш юлын үткәннәр.

Юлга чыктым, бәхетемне эзләп

Бәхеткә илткән юл катлаулы.

Ышанам, бәхетем көтәдер

Булмаса уйларым хаталы.

Язмышларның якты мизгелләрен

Хәтер сандыгыма жыямын.

Кыен чакта күңелемнән барлап

Авыр уйларымны жуямын.

Күңел елуй... Бар да яхшы -

Күңел урынында түгел.

Сэбэбен дә таба алмыйм,

Янә ни булды бүген?

Күңелемнең илэс-милэс килгән, Шигырь туа торган халәте...

Күңелемнең илэс-милэс чагы...

Күңелемнең илэс-милэс килгән,

Шигырь туа торган халәте.

Андый чакта миңа бик рэхәт тә,

Бик авыр да була кайвакыт.

Кайчак бу хис кинәт кенә килә,

Кайчак килә хэйран көттереп.

Килә дә ул, мине көтмэгәндә

Баштан аяк ала бөтереп.

Качып калып булмый бу халәттән,

Ул кайдан да сине табачак.

Табачак та, я бетмәс шатлыкка,

Я сагышка урап алачак.

Бу халәтнең иясе мин түгел.

Мин тик үзем аша үткәрәм.

Ул килгәндә мин дә башка төрле,

Андый чакта мин дә үзгәрәм.

Бу халәтне һәркем кичермидер,

Аңлый алмас мине бар галәм.

Ярый эле күңел бушатырга

Ак кәгазь бар, һәм дә бер каләм.

22.11.22.

Минем күңел

Нәни шатлыктан да күңелемдә

Бөтен дөнья китә яктырып.

Әйтерсең лә бары минем өчен

Кояш сибә жиргә яктылык.

Шатлыкларым хәтта эчкә сыймый

Ташып чыга читкә ярыннан.

Яхшылыкны гына күрә башлыйм

Әйләнә-тирәмдә барыннан.

... Әмма кечкенә бер начарлык та

Боза ала шушы халәтне.

Нигә Ходай миңа бирде икән

Нечкә күңел, тою сэләтен?

Тәүлегенә әллә ничә тапкыр

Күңелемдә үлеп тереләм.

Ә башкалар мине аңдый алмый...

Мин генәме шулай тилергән?

Күңелемне әгәр күлмәк кебек

Киеп карарга дип алсалар,

Күпме вакыт түзә алырлар да

Һәм нинди нәтижә ясарлар?

Зарлануым түгел язмышыма,

Бар да яхшы минем бүгенгә.

Тик бәхетле итеп тою өчен

Тынычлык та кирәк күңелгә.
2017 ел.

Мин Жир кызы

Мин Жир кызы! Мин Ходайның

Яраткан кызы!

Иркәләп-сөеп үстергән

Якты йолдызы.

Кояш нурларыннан алдым

Йөрәк жылысын.

Шул жылым белән жылытам

Кечесен, олысын.

Мин Ходайның жирдәге бер

Урынбасары.

Кулларымда гөлчәчәкләр:

Кызыл, ак, сары.

Минем куллар гади түгел -

Ходай куллары.

Ярдәмен күрә Ходайның

Кыз һәм уллары.

Ходай биргән мэхәббәтне

Сезгә өлөшәм.

Жирдәге начарлык белән

Шулай көрәшәм.

Жаным Ходайдан бирелгән,

Яшимен жирдә.

Бу гомер белән чикләнмәм

Шикелле бер дә.

Ходай – атам, Жире – анам,

Мин – гади кеше.

Гадилектән тылсым табу -

Һәркемнең эше.

Бәхет өчен килдек янә

Шушы дөньяга.

Бу тормыш миңа бик ошый,

Рәхмәт Ходайга.

27.06.20.

Яратам тормышны!

Яратам тормышны!

Кояшлы көннәрен,

Йолдызлы төннәрен

Яратам!

Шатлыклы көндә дә,

Сагышлы төндә дә,

Дөнъяга шат жырым

Яңгыратам!

Яратам тормышның жәен дә, кышын да,

Чәчәкле язын да

Яратам!

Карагыз, офыкта ничек матур булып,

Өр-яңа көн туа,

Ата таң...

Яратам тормышның агын һәм карасын,

Яратам искесен, яңасын.

Бары яратканда дөнья учагында

Пыскып түгел, дөрләп янасың.

Сагышы, кайгысы – ансы да кирәктер,

Бу дөнья тормый гел шатлыктан.

Бары аермасын Ходаем күнелне

Сөюдән, аклыктан, сафлыктан.

Сагышы, кайгысы – ансыз булмый тормыш,

Булмый шатлык гелән.

Эмма яңгырдан соң һәрчак қояш чыга,

Хәзер инде беләм.

Шатлығы, сагышы, барысы да минеке,

Минем юл – үтә алмас бүтәннәр.

Бәхеткә ирешмәс, жинел юл сайлаган,

Тик ятып бәхетен көткәннәр.

6.08.17.

Монда минем якын кешеләрем,

Монда яши минем күңелем...

Чургылдым

(жыр)

Туган авылым, газиз Чургылдыма

Бүген тагын кайтып килүем.

Монда минем якын кешеләрем,

Монда яши минем күңелем.

Туган ягым – яшел бишегем син,

Бу дөньяга синдә мин тудым.

Ераклардан сине сагынып кайтам

Туган авылым – газиз Чургылдым!

Авылымның даны – ике герой.

Исемнәре мәңге күңелдә.

Алар батырлыгын хэтерлэтэ

Мэрмэр бюстлар авыл түрендэ.

Авылымның тирэ-ягын бизи

Чишмэ-таулар, кырлар урманнар.

Табигате генэ түгел гүзэл

Кешелэре шундый уңганнар!

Туган авылымда якын миңа

Һәрбер йорты, һәрбер кешесе.

Еллар үтсэ, тормыш үзгәрсэ дә

Газиз авылым мәңге яшәсен!

2017 ел.

Туган якка кайту

Вагон тәрәзәсеннән үрелеп

Кояш карый минем күземә.

Эсседәнме, әллә шатлыктанмы

Ят алсулык чыккан йөземә.

Сәгать теле сыман келтер-келтер

Поезд чаба туган ягыма.

Бик сагындым туган авылымны!

Ул да микән шулай сагына?

Көткән чакта минуты да аның

Бер сәгать шикелле тоела.

Туган якта үткән һәрбер мизгел

Хәтеремә мәңге уела.

Әле дә истә: бала чакта уйнап

Көннәр буге тышта йөрелгән.

Су буйлары, басу, каенлыклар

Бар да хатирәгә үрелгән.

Тынып калган хәзер су буйлары

Сукмакларны чирәм каплаган.

Ә шулай да авылым табигате

Балачагым төсен саклаган.

2018 ел.

Әти-әниемә

(жыр)

Сагынуымны сезгә әйтер өчен

Табып булмас, ахры, сүзләрне.

Беләсезме, бик күрәсем килә

Жанга якын нурлы йөзләрне.

Сез бит минем йөрәк түрендәге

Балкып янган якты кояшым

Килә сезнең назлы елмаюны,

Жылы карашларны тоясым.

Балачакта уйландырмый иде,

Хәзер аңлыым – сез иң яхшысы!

Ераклардан мине тартып тора

Гаилә учагының яктысы.

Сезнең янда мин һәрвакыт бала.

Барлык мәшакәтем онытыла.

Кайда барсам, кайда йөрәсәм дә

Күңелем туган йортка омтыла.

Сезгә булган рәхмәт хисләремне

Салам шушы шигъри юлларга

Сездән яхшы әти-әни юктыр

Бу тылсымлы фани дөнъяда!

2014 ел.

Энжэ туегыз белэн!

30 ел элек бу көнне

Бер бик матур туй булган:

Чургылды авылында

Өр-яңа гаилә туган!

Безнең эти кияү булган,

Эниебез – яшь кэлэш.

Шул көннән алып 30 ел

Яши алар бергэләп.

Безне, ике бөртек кызны

Яратып үстерделәр.

10 бармак көче белән

Йорт-жирне күтәрделәр.

Кызлар үскәч, насып булды

Сезгә онык сөяргә.

Язсын аларга күп еллар

"Зүрнәй, зүрәтәй" дияргә.

Әти, әни, рәхмәт сезгә,

Тату гаилә коргансыз.

Сез безнең өчен һәрвакыт

Үрнәк булып торасыз.

Әшләрегез гөрләп бара,

Тормышларыгыз житеш.

Үзегез яшь, сау-сәламәт -

Калыгыз гел шул килеш!

Бу бәхетегезне берүк

Ходай артык күрмәсен!

Сез икегез – бик матур пар,

Күзләр генә тимәсен!

Алда тагын да бәхетле

Бик күп еллар көтсеннәр.

Яман чирләр, жыл-давыллар

Сезне урап үтсеннәр.

Безне һәрвакыт якты йөз,

Мул табын каршы ала.

Рэхмэт сезгэ, эти-эни!

Без – иң бэхетле бала!

25.07.2022

Тормыш иптәшемә

Бер карасаң, бик күп кебек,

Бер карасаң – аз.

Биш ел элек икебезне

Кавыштырды яз.

Яз көне никах укыттык,

Жәй туйлар үтте.

Ул кабатланмас мизгелләр

Үтте дә китте.

Инде яшь гаилә түгелбез,

Тәжрибәбез бар.

Тәгәрәшеп үсеп килә

Газиз балалар.

Безнең тормыш гади генә -

Сериал түгел.

Үз көебезгә тынычлап

Яшибез бүген.

Савыт-саба да шылтырап

Куя кайвакыт.

Хәзер аңа бик игътибар

Итмибез артык.

Еллар үткән саен сиңа

Хөрмәтем арта.

Балаларыбыз өчен син -

Иң яхшы ата.

Моннан соң да татулыкта

Яшәргә язсын.

Гаиләбездә бәхет, муллык

Тагын да артсын.

23.03.23

Әниемә

Әни, бүген синең юбилең

Котлап килгән дуслар, туганнар.

Синең туган көнең хөрмәтенә

Календарьда бәйрәм куйганнар.

Сине алтын юбилең белән

Чын күңелдән котлап үтәбез.

Син булганга гына якты безнең

Һәрбер туган кич һәм иртәбез.

Син бит безнең туган өйнең яме,

Пешкән ашың телне йотарлык.

Әйткән сүзең жанга жылы өсти,

Беткән чакта башлар буталып.

Бездән башка күпме укучылар -

Барсына да житә жылы сүзең,

Алай гына түгел, һәрберсенен

Талантларын күрә күңел күзең.)

Сиңа карап өйрәнәбез без дә

Бар нәрсәгә шөкер итәргә.

Булганына рәхмәт әйтә белеп

Саклык белән дөнья көтәргә.

Барсына да өлгерәсең үзең,

Ишегалды тулы чәчәкләр.

Һәрбер бәйрәм саен өстәлләрдә

Бәләш, казың, манты, чәкчәкләр.

Яшә әле, әни, әти белән

Йөзгә тиклем, бәлки күбрәк тә.

Сез бит безнең өчен олы үрнәк,

Таянырлык ныклы терәк тә.

Шушы матур көнне телибез без

Сәламәтлек, озын гомерләр.

Туар таңнар сиңа бәхет-шатлык,

Яңа хисләр алып килерләр.

12.06.2020.

Әтиемә

Әти, бүген синең туган көнең,

55 яшь – матур юбилей.

Туганнарның, дуслар, яқыннарның

Котлавыннан бөтен өй гөрли.

Син бит безнең таяныч һәм терәк,

Яраткан ир, әти, зүрәти.

Әле тагын бик күп матур язлар,

Жәйләр, көзләр, кышлар күр, әти.

Син күпләргә маяк – гадел остаз,

Хөрмәтле һәм яхшы житәкче.

Шул хөрмәтне, мэхәббәтне тоеп

Яшә, әти, йөзгә житкәнче.

Гаилән, коллективың, туганнарың

Колак сала әйткән сүзеңә.

Дәресләрдә куйган яхшы билге -

Ике "5" ле бүген – үзеңә.

Синең кебек көчле ир-ат кына

Спорт белән житди мавыга.

Чаңгы, күнегүләр, йөгерүдән

Авырулар да хәтта савыга.

Кеше бәхете өчен нәрсә кирәк -

Тормышыңда бар да бар бүген.

Моннан соң да бәхет қояшының

Нурлары бизәсен гомер күгең.

1.03.2020.

Сеңлемә

Туганнарым бик күп минем,

Иң якыны – син генә!

Озак көткән бертуганым,

Сеңлем минем, бергенәм!

Кай арада туып-үсеп

Буйга житкәнсең үзең?

Карап сокланып туялмыйм

Тимәсен генә күзем!

Алтын куллы, оста телле

Кеше ул минем сеңлем!

Куанычым, таянычым,

Сердәшчем дә ул минем!

Үземә бик тә ошаган,

Игезәк сыңар кебек.

Танышлар хәтта аермый

Безне янәшә күреп.

Сеңлем, сиңа саулык телим

Бүген туган көнөңдә.

Бәхет-шатлык янәш булсын

Синең белән гомергә!

08.04.2020.

Нәнәемә

Балачактан безгә якын булдың,

Киңәшчебез булдың һәр эштә,

Теләкләрең безне саклап йөртә,

Син бит, нәнәй, гүя, фәрештә.

Шунадырмы, Ходай гомерне дә

Кызганмаган, биргән озынын.

Тагын бик күп еллар яшә әле

Кадерен тоеп улың-кызыңның.

Туксан яшьлек юбилеең белән

Килә сине котлап үтәсе.

Бу елларда күпне кичергәнсең,

Артта калсын борчу, киртәсе.

Картаямын диеп моңайма син,

Картлык бит ул – Ходай бүләге.

Балаларың, онык-оныкчыгың -

Һәрберсенәң син бит терәге.

Сәламәтлек сине ташламасын,

Килер көннәр шатлык китерсен.

Туксан – гомер чиге түгел әле,

Бәхет белән йөзгә жителсен!

18.12.18.

Зүрнәемә

Син тормышка гашыйк иден

Гашыйк иден язларга,

Тугыз балаңны үстердең

Күмеп сөю-назларга.

Балалардан да күберәк

Оныклар хәзер синең,

Тик сөенеп каршыларга

Яныбызда юк үзең.

Зүрәткәй белән икегез

Коргансыз матур оя.

Һәр балагыз бер-берсе өчен

Зур терэк булып тора.

Суытмабыз ул ояны,

Туганнар бергә булсак,

Әлегедәй аралашып,

Очрашып, йореп торсак.

Син бит безгә һәрвакытта

Изге теләк теләдең

Шигырьләрең, киңәшләрең

Яхшылыкка өндәде.

Шатлык тулы шигырьләрең

Китапларда урын алды.

Сине сагынгач укырга

Ярый эле алар калды.

Сине белгән танышларың

"Чәчән-ана" диделәр.

Атнабайның премиясен

Шуның өчен бирделәр.

Зүрнәй, телим якты төннәр

Караңгы гүрләрендә

Бшанам, синең урының

Ожмахның түрләрендә.

2016 ел.

Балаларым

Мин бәхетле! Кабул булды

Күптән көткән теләгем!

Тиздән жиргә аваз сала

Хоодаемның бүлөгө!

Түземсезлек белән көтәм

Тәүге очрашкан көнне.

Сабыйларым, мин эле үк

Бик яратам бит сезне!

Берүк сау-сәламәт булып

Бу дөньяга туыгыз.

Бәхет-шатлыкка төренеп

Үтсен гомер юлыгыз.

Минем хэлне бары аңлар

Бәби көткән аналар.

Насыйп булсын һәр гаиләгә

Сау-сәламәт балалар.

Сабыйларым, карынымда

Сезнең тибүне тоям.

Моннан да зур бәхет бармы?

Дип, кайчак уйлап куям.

Шул тиклем ярата алам

Дип уйламаган идем.

Әниләрнең сәю кәчен

Хәзер инде мин белдем.

3.12.18.

ЧЫН МӘХӘББӘТ ШУШЫ БУЛАДЫР УЛ...

Мин гашыйк

Бер күрүдән сиңа гашыйк булып

Хыял дулкынында атындым.

Ничек кенә ерак булмасаң да

Күңел һаман сиңа талпынды.

Синең моңлы тавышыңны тыңлап

Гомер буе яшәргә дә эзер.

Өнемдә дә, төшемдә дә минем

Уйларымда гел син генә хәзер.

Эх, бер генә тапкыр синең белән

Янәш утырып телим сөйләшергә,

Барлык хисләремне белдерергә,

Танга кадәр бергә серләшергә...

Юк шул, төштә генә күренәсең,

Күрешергә өндә юк бер чара.

Әмма өмет яши күңелемдә,

Син күңелне буйсындырып кара!

Минем хисләр – ул бары тик хыял.

Син белмисең минем барлыгымны.

Шуна курә шигъри юллар аша

Ачам сина күңел сандыгымны...

2016 ел.

Син карасаң минем күзләремә...

Син карасаң минем күзләремә,

Күрерсең бар сагыш, сөюне,

Шул минутта онытырмын төсле

Кайнар утта янып-көюне...

Син карасаң минем күзләремә,

Бар мәшакать эреп бетәр иде.

Шул караштан миңа бит кайчандыр

Башлар әйләнерлек сөю килде.

Син карасаң минем күзләремә,

Сүзсез дә бит мине аңларсың,

Аңларсың да, гомерең буена

Ярың итеп мине сайларсың.

Син карасаң минем күзләремә,

Миннән бәхетлесе булмас төсле!

Һәм тоярың шул вакытта син дә

Безнең сөю барыннан да көчле!

2017 ел.

Бәхет парлы булуда

Һәр көн иртән Ходаема

Рәхмәт әйтеп уянам:

Бу тормышта якыннарым -

Гаиләм бар дип куанам.

Синең белән яшәүләре

Ул бит үзе бер рәхәт.

Улым өчен, кызым өчен

Жаным, сиңа мең рәхмәт!

Татулыкта, иминлектә

Балаларны үстерик.

Авыр чакта терәк булуйк,

Яшәр өчен көч бирик.

Һәркемгә дә бу тормышта

Парлы булырга язсын.

Бер-берсенә гашыйкларның

Таңнары бергә атсын.

2020 ел.

Яшьлек язым

Синең белән бергә йөргән чаклар

Калды инде бары хәтердә.

Ә мин һаман сине генә сөям

Ләкин куркам сиңа әйтергә.

Син ятларда, хәзер мин ялгызым

Каршылаймын инде язларны.

Искә аласыңмы син дә мине,

Шул язларда калган назларны?

Син ялгышым минем, язларымда

Торып калган татлы сагышым.

Сине көтү бушка – моны аңлайм.

Ник сагышлы минем язмышым?

2017 ел.

Син генә бул янымда

Сине очраткан көнемә

Мин һәрвакыт рәхмәтле.

Бары синең белән, жаным,

Мин бу жирдә бәхетле.

Мәхббәтем син бит, иркәм,

Сиңа тиңнәр юк жирдә,

Насыйп булсын яшәүләре

Иңнәрне куеп иңгә.

Пар аккоштай гомер юлын

Тигез үтәлсәк иде.

Гомер йомгагын икебез

Бергә сүтәлсәк иде.

Бары синең жылы сүзең

Дәва минем жаным.

Башка беркем кирәк түгел,

Син генә бул янымда.

23.10.18

Сагыш

Син киттең, ә мин ялгызым,

Моңсу миңа кичләрен.

Вакыт үтә, син кайтмыйсың,

Синсез ниләр эшләрмен?

Нигә шундый газаплы соң?

Сөюләр – бәхет, диләр.

Бәхет түгел, сагыш алды

Минем күңелне биләп.

6.01.19

Серле күзләр

Ай-яй-яй, серле күзләрен,

Сихерләде карашың.

Гомер буге синең күзләр

Миңа гына карасын.

Сине тәү күргән мәлдә үк

Жәлеп итте күзләрең.

Шунда миңа нидер булды,

Гашыйк булдым, түзмәдем.

Күзләренә тутырып карыйм,

Аннан нурлар сибелә.

Син дә битараф түгелсең,

Күзләреңнән сизелә.

Серле күзләреңдә табам

Яшәвемнең мәгънәсен.

Безнең мәхәббәтебезгә

Күзләр генә тимәсен!

22.02.22

Өлөшөмә тигән бәхетем

Кемдер килә жиргә "күлмәк киеп",

Тулып тора алтын касәсе.

Нәрсә тели – шундук пәйдә була,

Урап үтә тормыш әчесе.

Кемдер бик тырышып-тырмашып та

Теләгенә алмый ирешә.

Юкса, хыяллары зурдан түгел -

Бары яшәп карау кешечә.

Зарлану да, мактану да түгел

Мин бәхетле, чиксез бәхетле!

Алтын таулар да юк, миллионнар да

Гаилэм – минем гади бэхетем!

Шөкер кылам бүгөн булганына,

Кирэк түгел алтын, тэхете.

Бары Ходам күпсенмәсен иде

Өлөшөмә тигән бэхетне.

2.08.18

Чын мэхэббәт

Әкрэн генә атлап, кар өстеннән

Тар сукмактан икәү баралар.

Әле гаилә кормаганнар алар,

Әле тумаганнар балалар...

Әле хисләр бөреләнөп кенә

Чәчәк ата яшьләр күңелендә.

Әле болытларның әсәре дә

Сизелмидер тормыш күгендә.

Энә шулай башланадыр инде

Озын гомерләрнең юл башы.

Булыр әле киләчәктә алар

Бер-берсенен тормыш юлдашы.

Шатлыгын да, кайгысын да бергә

Үткәерерләр тормыш юлында.

Барсы жиңел үтәр, икесенен

Бер үк фикер булса уенда.

...Әкрен генә атлап, кар өстеннән

Олы юлдан икэү баралар.

Куллар кулда, ярсу күңелләрдә -

Жылы хисләр, уйда – балалар.

Чын мэхэббәт шушы буладыр ул -

Күпме гомер бергә үтелгән.

Кыенлыклар, борчуларны жинеп,

Тормыш йомгаклары сүтелгән.

5.01.19

ЕЛМАЕП АЛЫЙК ӘЛЕ))

Шигырь яздым котырып...

Шигырь яздым котырып,

Ак кәгазьне тутырып.

Каләмемнең очы сынды,

Ә мин калдым утырып.

Утырып уйлар уйладым,

Уйлап-уйлап туймадым,

Аннан фәлән кешеләрнең

Нервысында уйнадым.

Язганымны сызып аттым,

Аннан тагын башладым.

Миннэн шагыйрь чыкмас диеп

Дәфтәремне ташладым.

2016 ел.

Бер хатын-кыз зары

Бүген яңа күлмәк алдым

Тулыланды дөньялар.

Әллә ничә киеп салдым,

Искеләре гел яман.

Көне буге очып йөрдем

Бәхет кошы тоткандай,

Алтын тәңкә тапкан төсле,

Лотерея откандай.

Икенче көн иртән торып

Тагын кибеткә киттем,

Керү белән сатучыга

Шушы сүзләрне әйттем:

"Күлмәк янына кирәк бит

Хәзер туфли, сумкасы,"

...Тагын әллә күпме акча

Шунда калды, кыскасы.

Кайтып тагын көзгә алда

Әллә ничә әйләндем,

Бер матур сүз ишетмәгәч

Иремә дә бәйләндем.

Иртэгэ салонга барам,

Тырнак, чэчне ясатам...

Керфегемне дэ ясатсам,

Тагын бурычка батам...

И авыр ла дөньялары,

Бигрэк тэ хатын-кызга,

Чибэр хатын булам дисэң

Эшлэ, иреңне кызган.

2018 ел.

Шундый мэхэббәт

Яратуымны сиңарга

Аңлатырга ничекләр?

Шундук сине сагына башлыйм

Ябылуга ишекләр.

Ялт итеп басып торасың

Тәрәзәбез каршында

Синсез кыен яшәүләре,

Жанкисәгем, машинам!

Кайда телим, кайчан телим,

Шунда алып барасың.

Монсы тузгач алам әле

BMWның карасын.

Машинасыз тормыш бармый,

Барса да артта кала.

Элек ничек яшәгәннәр,

Уйлыймын да таң калам.

Жырлый-жырлый жилдерәбез

Карамый көнгә, төнгә.

Бөкеләре дә булмаса

Шәп булыр иде дөнья!

2017 ел.

БЭЙРЭМ БЕЛЭН!

Яңа елның Яңа карлары

Менә тагын ел ахыры житә,

Яңа елга аяк басабыз.

Яңа өмет баглап тормышларның

Яңа битен янә ачабыз.

Янә карлар ява, ак бәхеттэй.

Яңа елның яңа карлары,

Шул карлардай бәхет яусын безгә

Артта калсын борчу-зарлары.

Яңа еллар ел да кабатлана

Ел саен без аны көтәбез.

Һәм нигәдер Яңа елдан һәрчак

Могжизаны өмет итәбез.

Ә могжиза үзебезнең кулда!

Ятмыйк аны көтеп кемнәндер.

Зур максатлар куеп, Яңа елда

Ирешергә язсын – теләк бер!

Табышлар һәм югалтулар белән

Үтеп бара тагын бер елы.

Тормыш – тормыш инде. Бәхет һәм сагышның

Гел янәшә бара шул юлы.

2017 ел.

Кыш бабайга хат

Балалыктан чыксам да мин

Могжизага ышанам.

Шуна күрә Яңа елда

Кыш бабайга хат язам.

"Исэнме-саумы, бабакай,

Ни хәлләрдә яшисең?

Суык көннәрдә син дә ме

Безнең кебек өшисең?

Бар теләкләрне үтәргә

Житәме тылсым көчең?

Жәй көннәрендә ниләрдән

Гыйбарәт синең эшең?

...Быел нәрсә телим диеп

Озак утырдым уйлап.

Инде менә сиңа, бабай,

Хат язам сырлап-буйлап.

Һәрбер кеше бу дөньяда

Булсын шат һәм сәламәт.

Урап үтсен кайгы-хәсрәт,

Афәтләр һәм һәләкәт.

Вакытында яңгыр явып

Чәчәкләр атсын иде,

Яңа елда ялгыз жаннар

Парларын тапсын иде.

Һәрбер бала бу дөнъяда

Эти-эниле булсын.

Тулы, тату гаилэләрдә

Сәламәт сабийлар тусын.

Ипотека түлэгәннәр

Бурычтан котылсыннар,

Квартплата, бензин хакын

Арттыруны тыйсыннар.

Эшсезләр эшле булсыннар.

Кыен бит ул тик яту.

Кешеләр бер-берсе белән

Булсыннар дус һәм тату!

Үзем өчен ни телимме?

Минем пока бар да бар.

Ничек бар, шулай ук калсын.

Сау булып торчы, бабай!"

12.12.18

8 март белән!

Язның бер матур көнендә

Хатын-кызлар бәйрәме.

Бу көнне һәр гүзәл затка

Тиеш чәчәк бәйләме.

Әгәр гөлләмә бирүчен

Бөтенләй дә булмаса,

Чәчәк кибетенә чык та

Үзенә бүләк яса.

Син лаек бу чәчәкләргә,

Бүләкләргә, назларга.

Шундый матур бәйрәм өчен

Рәхмәт инде язларга.

Һәр көнне кадерле булып,

Үзезне яратыйк,

Бәхеттә һәм мэхәббәттә

Яшәүнең тәмен татыйк.

8.03.2020

Туй көнегез белән!

Сезнең мэхәббәт тарихын

Күптән күреп беләбез.

Ә бүгеннән сез бер гаилә.

Ныклы булсын гаиләгез!

Котлыйбыз туй көне белән,

Бездән изге теләкләр:

Йөз яшьтә дә бергә типсен

Сөю тулы йөрәкләр!

Озын гомер юлларыннан

Гел янәшә атлагыз,

Ходай биргән мэхәббәтне

Тапلامыйча саклагыз.

Гаиләнең иң зур байлыгы

Ул, элбэттэ, балалар.

Телик сезгэ сау-сэламэт

Матур кыз һәм малайлар.

Сөю учагыгыз бер дә

Сүнмәсен, сүрелмәсен.

Сезнең мэхэббэт күгендә

Болытлар күренмәсен!

Бэхет белән тулып торсын

Сезнең тормыш кәсагез.

Пар аккошлардай гөрләшеп

Мәңге бергә яшәгез.

2015 ел.

УЙЛАР, УЙЛАР...

Аңламыйм

Бу тормышны аңларга тырышып

Күптән инде башым катырам.

Нинди генә китаплар укымыйм,

Әмма һаман йөрүм аптырап.

Мин аңламыйм: нигә яшьләр китә

Бик вакытсыз фани дөньядан?

Нигә чирли кеше? Каян килә

Гади кешеләргә ул яман?

Нигә шулкадәрле бәгырьсез без

Аңламыйбыз дусны, туганны?

Нигә табалмыйбыз азрак жылы

Эретергә жаны туңганны?

Нигә бер-беребездән гаеп эзләп

Үтә икән безнең гомерләр?

Гомер үтә, зая үтә гомер,

Йөрәкләрдә сүнгән күмерләр...

Ничек бар ул, шулай кабул итеп

Булмый мени якын кешеңне?

Соралмаган киңәш таратасың

Ташлап бөтен булган эшеңне.

Бәлки безнең салкын күнелләргә

Жылытырга житәр бер чаткы?

Бары Ходай кабыза аладыр

Йөрәкләрдә сүнмәс учакны.

22.01.2020

Арыдым тыюлардан

Сез ничектер, ә мин, дуслар,

Ирекле тормыш телим.

Теләгән жиремә барып

Күңел ачарга телим.

Күкрәк тутырып, иркенләп

Һава сулуйсым килә.

Кайчак бу тормыштан арып

Кычкырып елуйсым килә.

Килә дус-туганнар белән

Кочаклап күрешәсем.

Интернеттан түгел, күреп,

Хәлләрен белешәсем.

Арыдым бу тыюлардан,

Куркытудан, алдаудан.

Кайда дөрөслек, ә кайсы

Сөйли үзенәң файдага?

Бармы соң ул тыюларның

Берәр нинди мәгънәсе?

Бәлки миңа бу тормышны

Аңлаталыр берәрсе?

Бу хәлләрнең берәр кайчан

Булыр микән азагы?

Әллә шушы була микән

Ахырзаман газабы?

Сораулар күп. Ә әлегә

Жавап бирүче сирәк.

Ахырысы, бу тиле шау-шу

Кем өчендер бик кирәк.

04.02.22

Утызга житеп киләм

Әти-әни безнең яшьтә

Житди булгандыр кебек.

Аларга да яңа гына

30 тулгандыр кебек.

Хәзер инде шул утызга

Мин житеп киләм икән!

Ә минем хыялый күңел

Бу хакта белә микән?

Мин әле дә, бала сыман,

Хыялларда яшимен.

Паспорт ничә яшь бирсә дә

Күңел яшь һәр кешенә.

Аптырарлык: үзебезнә

Үсеп килә өч бала.

Шул балаларга иярәп

Яшьлек тә үтәп бара.

Ә шулай да еллар үткәч

Гомер ныграк кадерле.

Юк-бар өчен өзгәләнеп,

Телгәләмим бәгырьне.

Күңел тынычлыгы тели

Дус-туганнар бәйрәмдә.

Аның нәрсә икәнлеген

Инде беләм үзем дә.

Һәр кешегә ярыйм диеп

Хәзер тырышмыйм артык.

Кеше нәрсә уйлавыннан

Тыныч күнел мең артык!

Бар нәрсәм дә бар хәзер, дип

Шөкер итәргә беләм.

Ә әлегә булмаганы

Килер үз вакыты белән.

Эти-әни безнең яшьтә

Житди булгандыр кебек.

Аларга да яңа гына

40 тулгандыр кебек.

Көтсен безне дә алда

Кырык, илле, алтмышы.

Һәрбер елы бәхет белән

Үтсен иде тормышның.

14.05.22

Куркыныч төш

Февраль башы иде. Мин төш күрәм:

имеш,

Илебездә сугыш башланган.

Туган жиребезнең якты күген

Кап-кара болытлар каплаган.

Уяндым да гажәпләненеп яттым:

Нәрсә генә керми төшләргә!

Тик яхшыга юарга тырышып

Тотыным көндәлек эшләргә.

Уйлым шулчак: нинди сугыш булсын?!

Шундый матур безнең дөнъялар!

Шундый якты безнең тормыш күге,

Тыныч сулап йоклый балалар...

Эмма тиздән начар хәбәр килә...

Авыр сулап куйды аналар:

Ир-егетләр сугыш башламас иде

Белсә, ничек туа балалар.

Сәясәттән ерак торам үзем -

Ник кирәктер сугыш?! Аңламыйм!

Бу дөньяга кеше тудыручы -

Хатын-кыз мин, гади ана мин.

Нәрсә көтә безнең якыннарны?

Нәрсә көтә газиз улларны?

Ничек кенә итеп таратыйм икән

Күңелдәге авыр уйларны?

Ни булса да, бар да яхшыга дип

Үз-үземне берәз юатам.

Йоклар алдан яуда булганнарны

Исән-сау булсыннар, дип ятам.

Бу көннәрдә күпләр борчыладыр,

Борчылудан хәзер ни файда?

Тыныч күңел белән теләк телик:

Алар тиздән әйләнеп кайта.

07.10.22